



Foreldrini hjá Bernhard, Birta og Johan Hendrik Hendriksen



Anna saman við mammu síni t.v.

Týsdagur, 3. juni

Í morgun fóru vit so til Stabban. Í dag hava vit so tikið salt. Proviantin hava vit eisini sett av. Í kvøld er tað spent í okkum, at vit skulu fáa okkum radio. Hvussu tað kemur at verða veit eg ikki. Eg var í landi til andakt í kvøld. Alt væl.

Mikudagur, 4. juni

Tóku proviant og kol. Strævið var í dag. Kl. 6 fór eg upp. Kl. 7 mátti eg til at stúgva í kolkjallaranum. Tá tað var gott og væl liðugt, mátti eg aftur at stúgva proviantin av. Sveittin úr hvørjum hári, men teir hjálptu mær tó væl. Teir stúgvaðu eplini og keks og annað. Nú er mjølið so komið. 1400 pund, tað er ein góð rúgva. So hava vit eisini gingið eitt sindur í landi í kvøld.

Fingið radio

Hósdagur, 5. juni

Tóku vatn og stúgvaðu av. Í dag

hava vit so fingið radio. Wellejus var sjálvur og stillaði tað inn. Í kvøld hava vit lítið annað gjørt enn at lurta í radio. Tað verður nokk snedigt at fáa tíðindi frá útheiminum í summar gjøgnum tað. Alt væl.

Fríggjadagur, 6. juni

Bara bíða eftir sild og ísi. Var í landi eftir sovorðnum, sum eftir var, og keypti breyð. John færdi eg eisini umborð. Hann skuldi til Kollafjarðar, har væntaði hann at koma at liggja høg tíðina. Tað var áarføri, meðan vit sigldu norður. Dimmigt veður. Radioið hevur ikki steðgað í allan dag. Komu til Selatrað um 8-9 tíðina í kvøld. Alt væl.

Leygardagur, 7. juni

Tóku sild, ís og vatn. Vórðu lidnir um 7-8 tíðina s.p. Eitt lot var høgt f.p., so skiparin var í íva um, hvat hann skuldi gera, um hann skuldi steðga ella ikki. Seinnapartin kom aftur eitt lot av útsynningi. Tá

hildu vit uppá at fara út, men tóku okkum aftur og fóru bara yvir á Hósvík. Her blivu vit so liggjandi fyri høg tíðina. Eg eri í ringum lag, tí hetta hevði verið tjansur at farið heim at ferðast, men eingin vil koma til gongu, so eg tími ikki einsamallur. Hetta verður nokk ein trist høg tíð.

Sunnudagur, 8. juni

Lógu á Hósvík. Veðrið ringt, stormur og regn. Vit torgaðu okkum ongantíð í land, men høvdu tað fittligt kortini. Radioið gekk allan dagin. Hoyrdu prædikur allastaðni frá. Kl. 9 í morgun settu vit tað at skralla, og tað hevur gingið í allan dag. Vit hava hoyrt (kirkju) klokurnar allastaðni frá og musikk sjálvsagt. Eg væntaði ikki, at tað fór at verða so mikið fittligt um Hvítusunnuna. Tað hevur verið so friðarligt, tí veðrið hevur verið so ringt. Hevði ikki radio verið, so hevði tað verið keðiligt.

Mánadagur, 9. juni

Veðrið frægari, men ælaði illa. Fólkið var nógv umborð. Kahúttin varð altíð full av fólki, sum lurtaðu eftir radio. Var í landi í kvøld. Var inni hjá Magnus Paula og Hans Dávidi. Vóru og sóu kirkjuna og til møti í skúlanum. Áarføri í kvøld. Í dag hevur ikki verið so friðarligt sum í gjár. Tað hevur næstan hvørt fólk í Hósvík verið umborð. Kahyttin hevur verið stúgvað í allan dag. Alt væl. Og so verður farið

Týsdagur, 10. juni

Tá eg kom upp vóru vit longu útfarnir. Teir loystu kl. 1 í nátt. Veðrið toluligt, nakað av vindi av útsynningi. So byrjar hesin túrur av álvara, Jesus fylgi okkum! Tað var heldur ónossligt at leggja á blotan, regn hevur eisini verið. Eg skrivaði eitt bræv heim, men tað slapp ikki í land, so nú havi eg bara sent tað í havið. Har liggur tað væl. Alt væl.

Kundu nú hoyra gudstænastur í radio
Sunnudagur, 15. juni

Vit hoyrdu eina gudstænastu úr Stockhom um 10-11 tíðina. Kl. 8 í morgun hoyrdu vit eina úr Finlandi og Týsklandi. S.p. hoyrdu vit eisini eina úr London. Einkí hoyrdist úr Danmark. Tað er óført, sum tey syngja væl. Frá Stockholm hoyrdu vit eisini eina gudstænastu kl. 4 s.p. Hon var so skillig, at eg skilti næstan hvørt orð.

Mánadagur, 16. juni

Í dag hoyrði eg Íslendaran í radionum, hann segði frá veðrinum.

Hann var mest útsynningur um alt Ísland, á vesturlandinum var kalt, og regn á suðurlandinum. Vindurin var avtakandi allastaðni. Tað verður hugaligt, tá ið Altingsfestin (í samband við 1.000 ára haldið) byrjar, at hoyra frá teimum. Ellers var alt væl.

Týsdagur, 17. juni

Havi bakað breyð í dag. Eg eri ikki væl tilpassar, eri for linur, vil bara sova. Men hvat skal tað vera, eg kann ikki vera hugaður í einum arbeiði, sum mær ikki dámar. Eg eri á eini skeivari hill, men tað gerst nú ikki við. Nú skuldi tað tó verið hugaligari, nú eg havi eitt mál at náa. Eg má spíla meg meira út nú. Eg gleði meg til at koma heim aftur til... Alt væl.

Hósdagur, 19. juni

Eg liggi nú í koyggini og skrivi, meðan musikkur frá London ljóðar frá radionum. Tað er nokk so hugnaligt at hava radio, man fær mangt at hoyra. Nú er annar akkumulatorurin næstan liðugur, so vit mugu spara, vit hava bara ein eftir. Við kokkarinum gongur tað toluligt. Eg baki mær breyð niður fyri, so eg kann gera okkurt annað upp ímillum, fiska ella steikja. Nú gera teir reint. Alt væl.

Fríggjadagur, 20. juni

Í dag hoyrdu vit í radionum frá London eina kappflúgvving ella okkurt sovorðið. Tað ljóðaði í hvørt fall sum flúgvarar. Frá Stockholm eitt fyrdrag um ein festning og Bjørgholmen. Tað var nokk so forvitnisligt. Ættin er landsynningur.

Leygardagur, 21. juni

Vit hava nú sligið tað nýggja battaríð undir til radioið, nú hoyra vit aftur Keypmannahavn. Frá Íslandi hava vit eisini hoyrt í dag. Alt væl.

Sunnudagur, 22. juni

Tjúkt í toku, men ikki nógvur vindur. Tað hevur ikki verið nakað nossligt veður í dag. Kl. 10 seinnapartin hoyrdu vit Stockholm í radio, og nakað fyri tað, o.u. 9 tíðina, Finland. Har høvdu tey gudstænastu. Av tí svensku skiltu vit alt. Vit høvdu lestur um middagin og eina andakt eftir middagin. Skip sæst einki. Her er nógvur fuglur, mest havhestur. Alt væl.

Týsdagur, 24. juni

Eg fari nú at leingjast eftir at frætta heimanífrá, tað verður hugnaligt at fáa bræv. Hevði tað nú bara gingið betur enn í fjør. Alt væl.

Mikudagur, 25. juni

Í dag var gott veður at byrja



Tað var ein sonn kollvelting, tá ið Wellejus kom umborð og setti upp radio í lugarinum



Bernhard var kokkur. Her er kokkurin á Verdandi í sving

við, men ruskaði s.p. Nú er sjaskut veður og toka — f.p. var klárt. Fyrimiddagsvaktina preiaði “Docea” okkum, teir høvdu 12.500. Teir stóðu býttir og gløddu upp til vejrs eftir antennuni hjá okkum.

Beistast umborð

Leygardagur, 28. juni

Í dag hevur verið gott veður, men eingin fiskur. Vit hava nokk o.u. 200 fiskar. Í dag hava vit bara beistast. Einaferð bleiv ein línusteinar knýttur á hjá Martini. Teir stóðu við øllum hakunum uttan um hjá honum og við eini svintu til flagg. Eitt hamarshøvd og ein avlippaðan tosk knýttu vit á hjá Herlufi. Har bleiv skotið og skutla, vrelað og krøkt. Klæðini hjá Geytanum høvdu vit pyntað til ein mann. Hann stóð so andbráður á beinkinum, tá teir purraðu Geytan út. Alt væl.

